

మనుషులు చేసిన దేవుళ్ళు

- పాణిని జన్మోభట్ల



(గత సంచిక తరువాయి)

వెంటనే సూరికి కాల్ చేద్దామని ట్రై చేసాడు సోమీ. అక్కడ మొబైల్ సిగ్నల్స్ లేవు. పరిగెత్తుకుంటూ మళ్ళీ లోపలికెళ్ళి స్వామి దగ్గరున ల్యాండ్ ఫోన్ లో కాల్ చేసాడు.

"సూరీ, ఎక్కడున్నావ్?"

"అన్నా, అరగంటలో గెస్ట్ హౌస్ దగ్గరుంటాం"

లాభం లేదు. అప్పటికి చాలా దూరం వెళ్ళిపోతారు.

"వాళ్ళు నా కారులో తప్పించుకున్నారు"

"ఆ..!" సూరి నోరు తెరిచాడు.

"తర్వాత చెప్తానవన్నీ, చెక్ పోస్ట్ దగ్గర మన కుర్రాళ్ళున్నారు కదా ఇంకా?"

"సరిగ్గా తెలీదన్నా..ఉండచ్చు" అనుమానంగా అన్నాడు.

సోమీకి తిక్కరేగింది.

"ఎవ్వడూ, చెప్పిన పన్నెయ్యడు కానీ రోజూ బిర్యానీలూ, బాటిలూ..ధూ.."

సూరీ మొహం మాడిపోయింది. "అన్నా, ఇప్పుడేంచేద్దాం?"

"కనీసం లోకల్ గ్రూప్ లో వాట్సాప్ చేసి ఎవడినన్నా అక్కడి కెళ్ళమను, నా కారు కనపడితే ఆపమని చెప్పు"

★ ★ ★

మెయిన్ రోడ్డు ఉన్న టెంపరరీ చెక్ పోస్ట్ గేటు మూసే ఉంది. పక్కనే ఇద్దరు సోమీ గ్యాంగ్ మెంబర్స్ కూర్చుని ఉన్నారు. అందులో ఒకడు

"ఏరా, ఎప్పుడూ వాట్సాప్ లేకపోతే టిక్ టాక్..వేరే పనేలేదా? సోమీ అన్న కూడా వస్తన్నాడంట ఇదే రూట్ లో, ఇట్టా చేస్తన్నామని అన్న చూస్తే చంపుతాడు.. కాసేపు మొబైల్ పక్కనపెట్టు" అన్నాడు బెదిరిస్తూ.

ఎదుటివాడు అంతా కోల్పోయినట్టు మొహం పెట్టి, బాధగా జేబులోకి తోసాడు మొబైల్ ని.

అంతలో ఎదురుగా లైట్ బ్లింక్ చేస్తూ వస్తున్న తెల్ల ఆడీ కారు కనపడింది వాళ్ళిద్దరికీ. చివర "SB 9999" కనపడటంతో ఆశ్చర్యంతో ఒకళ్ళమొహాలొకళ్ళు చూసుకుని అప్రయత్నంగా గేటెత్తేసారు. కారు దూసుకుని అవతలికెళ్ళి పోయింది. "ఒక్క క్షణం లేట్ అయ్యింటే చచ్చే వాళ్ళంకదరా సోమీ అన్న చేతులో, అందుకే ఆ చెత్త మొబైల్ చూడకురా అన్నా" అన్నాడు ఊపిరి పీల్చుకుంటూ.

అవతలివాడు "చిల్ అన్నా, ఇప్పుడేంది అన్న ఎళ్ళిపొయ్యాడుగా" అంటూ మళ్ళీ వాట్సాప్ చూస్తూ ఓ వెరికేక పెట్టాడు తల పట్టుకుంటూ.

"ఏమైందిరా!"

"అయ్యో ఇప్పుడెళ్ళింది సోమీ అన్న కాదంట...సూరన్నకి చెప్పాల అర్రెంట్ గా" అంటూ కాల్ చేసి జరిగిందంతా చెప్పాడు. సూరి నోట్లో తడారిపోయింది. సోమీకెలా చెప్పాలిప్పుడు? తప్పదు. ధైర్యం కూడగట్టుకుని ఇందాకటి ల్యాండ్ లైన్ కే మళ్ళీ చేసాడు. చేతులు వణుకుతున్నాయి.

అంతా విని, ఓ క్షణం ఆలోచించి మెల్లగా అన్నాడు సోమీ

"వదిలెయ్, మనం ఇంక వాళ్ళని వెతకట్లేదు"

"అన్నా! మరి.." సోమీ ఎప్పుడెలా రియాక్ట్ అవుతాడో ఐదేళ్ళ నుండి పనిచేస్తున్నా అర్థంకాలేదు సూరికి.

"వాళ్ళే మన దగ్గరికొస్తారు. నువ్వు రా, మిగతాది చెప్తాను"

22

ఎప్పుడూ ఇంస్టాగ్రాం, ట్విట్టర్ లలో యాక్టివ్ గా ఉంటూ తమకి సమాధానాలిస్తూ ఉండే నిత్య రెండ్రోజుల నుండి కొత్త పోస్టులు కాదు కదా, వేటికీ రెస్పాన్స్ లు కూడా పెట్టక పోవడంతో అసహనంతో ఉన్న ఫ్యాన్స్ #నిత్యఎక్కడ? అనే ట్రెండ్ స్టార్ట్ చేసారు. అది గంటగంటకీ అంచెలంచలుగా పెరిగి వైరల్ గా మారిపోయింది. దానికి ట్యాగ్ అయ్యి ఉన్న టీవీట్లు, కామెంట్లు లక్షల సంఖ్యకి చేరుకున్నాయి. ఒకడు మొత్తానికి నిత్య పీడ విరగడైందంటే, ఇంకోడు ఓ ఆనెస్ట్ యాంకర్ కోల్పోయామంటాడు. ఓ భక్తురాలు, నిత్య పశ్చాత్తాపంతో కుమిలిపోయి పారిపోయిందంటే, ఇంకో ఆశావాది, తన్ను రెట్టింపువేగంతో తిరిగొస్తుందంటాడు. ఇలా జనాలు, బలవంతంగా తమ నమ్మకాలను నిజాలుగా పక్కనోళ్ళమీద రుద్దటానికి ప్రయత్నిస్తుంటే, ఓ పొలిటికల్ అసలిస్ట్ మాత్రం డీటైల్డ్ గా దీంట్లో అధికార, ప్రతిపక్షాల కుట్ర ఎంతుందో, ఇలాంటి సంఘటనలు ఎలెక్షన్స్ ముందు ఎంత ప్రభావకరమో సాక్ష్యాలు చూపిస్తూ పెద్ద వ్యాసమే రాసాడు. అందులో

అధికార పార్టీతో రాసుకుపూసుకు తిరిగ్య పూర్ణానంద స్వామికి కూడా లింకుండచ్చున్న కొత్త వివాదానికి తెరతీసాడు. దాని తర్వాత నెట్ లో గొర్రెలమంద దాన్ని ఫాలో అవ్వడం మొదలు పెట్టింది.

'మీ నిజం' ఆఫీస్ లో నిత్య గురించే ఆలోచిస్తున్న శివరాంకి కాల రావడంతో ఉలిక్కిపడి తన మొబైల్ వైపు చూసాడు. సైలెంట్ గా ఉందది. ల్యాండ్ లైన్ వైపు చూసాడు, దాని శబ్దం కూడా కాదది. తన డెస్క్ డ్రాయర్ ఓపెన్ చేసాడు. లోపలున్న సీక్రెట్ డోర్ లోంచి వస్తోందది. ఆ నంబరు మరో ముగ్గురి దగ్గరే ఉంది. అంటే.. అనుకుంటూ భయంభయంగా కాల్ ఎత్తాడు.

“శివరాం! మనం అనుకున్నదేంటి? జరుగుతోందేంటి? వాట్ ఈస్ హ్యాపెనింగ్?”

దామోదర్ నాయుడు! ప్రతిపక్ష నాయకుడు, ఎక్స్ సీ.ఎం. వెల్ ఎడ్యుకేటెడ్ కానీ తనుచేసే దొంగ బిజినెస్ లూ, అడ్డొచ్చినవాళ్ళని తప్పించే పద్ధతులూ అంతా సోఫిస్టికేటెడ్ గా ఉంటాయి. శివరాం మాట్లాడటానికి భయపడే అతికొద్దిమందిలో అతనొకడు.

“సర్, అదీ నేను కూడా ఊహించలేదు, పీ ఈస్ వెరీ స్ట్రాంగ్..కానీ ఇలా పారిపోతుందని..”

“పారిపోయిందా..కిడ్నాప్ అయ్యిందా?”

షాక్ తిన్నాడు శివరాం. ఈ కోణంలో ఆలోచించలేదతను. ఎవరు చేస్తారు?

“ఛ..తనకి శత్రువులెవరూ లేరు. కంటిన్యూస్ గా కాల్ చేస్తున్నాను. మెసేజెస్ కూడా పెట్టాను.. కానీ రిపై రావట్లేదు. వాళ్ళ ఊరెళ్ళిందేమో కనుక్కుంటాను వెంటనే..” అన్నాడో ప్రయత్నంగా.

“ఇది ఖచ్చితంగా కిడ్నాప్, తనకి శత్రువులు ముందు ఉండట్లేదు, కొత్తగా పుట్టుకు రావచ్చు. ట్విట్టర్ లో జరుగుతున్న రచ్చ చూడలేదా?”

“ఏమైంది..” అంటూ తన మొబైల్ లో యాప్ ఓపెన్ చేసి స్కాన్ చేసాడు కళ్ళతో. స్పష్టంగా ఛానెల్ కీ ప్రతిపక్షానికీ లింక్ పెట్టి తనని దుమ్మెత్తిపోస్తున్నారు. కొన్ని గంటల్లో ఇంత దుమారమా?!

“వెల్ చూసావుగా? గో టేక్ కాంక్రీట్ యాక్షన్, మా పేరు కానీ మనుషులు కానీ ఇందులో ఇన్వోల్వ్ అవ్వం, మనగురించి ఎక్కడా బైట లీక్ అవ్వకూడదు, తెలుసుగా..?”

కాల్ డెడ్ అయిన శబ్దం.

శివరాంకి గుండెపోటు వచ్చేలా ఉంది. ఎంత కంట్రోల్ చేస్తుందామన్నా టెన్షన్ తగ్గలేదు. ఛానెల్ నడవలేదని బినామీ రూపంలో దామోదర్ నాయుడు దగ్గరినుంచి డబ్బు సహాయం పొందినప్పటినుండి తనొక కీలుబొమ్మలా మారాడు. తన ఎథిక్స్ అన్నీ పక్కన పెట్టి రూలింగ్ గవర్నర్ మెంట్ మీద ఆరోపణల్ని చేసి సిస్టెమ్యాటిక్ గా ప్రజల్ని దారి మళ్ళించాలి. ముఖ్యంగా మతం రంగులో మతపెద్దలూ, స్వాములతో కుమ్మక్కయ్యి ప్రభుత్వం ఎలా దోచుకుంటున్నారో ఎక్స్ పోస్ చెయ్యాలి. అఫ్ కోర్స్ తనకివన్నీ నచ్చవు కానీ తన ఇష్టాఇష్టాలతో ప్రస్తుతం ఎవరికీ పని లేదు. తను చెయ్యకపోతే వేరే ఛానెల్ వాళ్ళని కొని చేయిస్తారు కాబట్టి జనాలకి జరిగే బ్రైన్ వాషింగ్ ఎలాగూ జరుగుతుంది.

అసలు నిత్యేక్కడుంది?

అదే ప్రశ్న అక్కడికి దూరంగా ఓ ఆశ్రమంలో ఉన్న పూర్ణానంద స్వామీజీనీ వెంటాడుతోంది!

23

టోల్ గేట్ దాటాక వేగంగా కారుని వేగంగా పోనిస్తున్నాడు దేవరాజ్. అతని కళ్ళల్లోని తీక్ష్ణతని చూస్తోంది నిత్య.

"రాజ్, ఎందుకు మీ ప్రాణాలని పణంగా పెట్టి నన్ను కాపాడాటం? నన్ను వదిలేసి వెళ్ళిపోయిందచ్చు కదా" అంది పరీక్షిస్తున్నట్టు ముఖం పెట్టి.

"ఇంతదూరం తీసుకొచ్చింది వదిలేయటానికి కాదు నిత్యా"

"మరి? ఏం చేద్దామని.."

"ప్రస్తుతానికి నిన్నేదైనా సేఫ్ ప్లేస్ లో దాచాలి. తర్వాత ఆలోచించాలి ఏం చెయ్యాలో"

"ఇప్పుడు సరే, ఇలాంటి కష్టాలు జీవితాంతం వస్తాయి. అప్పుడేలా సేవ్ చేస్తావ్?" అంది కొంటెగా.

"జీవితాంతం సేవ్ చేస్తునే ఉంటాను. నీకు తోడుగా ఉంటూ" అని నాలుక్కరుచుకుని కళ్ళు తిప్పుకున్నాడు.

నిత్య నవ్వుతూ కిటికీ లోంచి బయటికి చూస్తోంది. రోడ్డుకి రెండువైపులా దట్టమైన అడవి తోడుగా వస్తోంది వాళ్ళతో. కాసేపు సైడ్ మిర్రర్ లో వెనక్కి చూసిన తర్వాత అంది "గమనించావా, మనలెవ్వరూ ఫాలో అవ్వలేదని!"

"అదే చూస్తున్నా, కళ్ళ ముందునుండి బండి తెచ్చినా, గేట్ దగ్గర స్పష్టంగా వాళ్ళని బురిడీ కొట్టించినా ఇంకా ఎవరూ రావట్లేదేంటా అని! బహుశా వాళ్ళోదగ్గర కారు లేదేమో"

"కాదు, వాళ్ళ దగ్గర విలువైనదింకేదో ఉంది!"

"అంటే..?"

"నా పేరెంట్స్! వాళ్ళకి నా పేరెంట్స్ గురించి తెలిసుంటుంది, నీ ఫోనివ్వు " అంటూ తన చేతులోంచి లాక్కుని వాళ్ళ నాన్నకి చేసింది. ఓ రెండు నిమిషాలు మాట్లాడి పెట్టేసి "ఆల్ గుడ్ దేర్. మరి..నీ వాళ్ళెవరైనా"

"నాకా..నాకెవ్వరూ లేరు..ఐనా నా గురించి వాళ్ళకేం తెలీదుగా?"

"నీ ఫ్రెండ్..మరి?"

"ఎవడు సీనానా? వాడికేం కాదు, పెద్ద కంటిరీ..నిన్న రాత్రి మాట్లాడాలే"

"ఎందుకైనా మంచిది కాల్ చేద్దాం" అంటూ తనే చేసింది. "ప్యే, స్విచ్‌చాప్ వస్తోంది..నాకేదో డౌట్ గా ఉంది"

అంది.

"డోంట్ వర్రీ, ఛార్జ్ అయిపోయిందేమో, వాడికేం కాదులే" అన్నాడు నిత్య మొహంలో టెన్షన్ చూస్తూ.

24

గెస్ట్ హౌస్ లో ఓ మూలగా ఉననో పెద్ద హాల్లో కుర్చీలో కట్టేసి ఉన్నాడు సీనా. నోటిమీద ప్లాస్టర్, చేతులు రెండూ విరిచి వెనక్కి కట్టేసున్నాయి. తలంతా మైకంగా ఉంది. మెల్లగా కళ్ళు తెరిచి చుట్టూ చూసాడు. అంతా ఖాళీగా ఉంది ఆ గదిలో, దూరంగా తలుపు దగ్గర మాట్లాడుకుంటున్నారు ఇద్దరు. తనకేమీ అర్థం కావట్లేదు. కొంతసేపు కట్టు విప్పుకోవడానికి పెనుగులాడాడు కానీ లాభం లేదు.

అప్పుడే సోమీ వేరే కారులో గెస్ట్ హౌస్ చేరుకున్నాడు. మెయిన్ రోడ్ నుండి రెండు కిలోమీటర్ల లోపలికి ఉండి చుట్టూ దట్టమైన అడివి ఉండటంతో ఆ ఏరియా మీటింగ్ లన్నీ అక్కడే చేస్తుంటారు తనూ, నర్సిరెడ్డి. లోపలికొస్తూనే సీనా నోటిమీది ప్లాస్టర్ గట్టిగా లాగేసాడు సోమీ. నొప్పి భరించలేక గట్టిగా మూలిగాడు సీనా. కోపంతో నిద్రలేకుండా తిరుగుతున్న సోమీ ఎర్రటి కళ్ళల్లోకి చూసి హాడలిపోయి తల వాలేసాడు సీనా.

"రేయ్, ఎవర్రా మీరు?" అన్నాడు కోపంగా సోమీ.

ఆశ్చర్యపోయాడు సీనా. తనడగాల్సిన ప్రశ్న అది. సీనా నోరు తెరిచి ఏదో అనేంత లోపలే గుండె మీద గట్టిగా తగిలింది సోమీ ఇచ్చిన కిక్. కుర్చీతో సహా ఎగిరి వెనక్కి పడ్డాడు సీనా. ఆ తాకిడికి ఒళ్ళంతా షేక్ అవుతోంది, కన్నీళ్ళు ఆగట్లేదు. ఎవడో వచ్చి మళ్ళీ మామూలుగా కుర్చోబెట్టాడు.

"ఎవర్రా నీతో పాటున్న దోస్తు?" అన్నాడు రెట్టిస్తూ సోమీ.

ఇంక ఆలశ్యం చెయ్యకూడదని "అన్నా, అన్నా, చెప్పేస్తాను" అన్నాడు తడబడుతూ సీనా. సోమీ మళ్ళీ కొట్టబోయి ఆగుతూ చెప్పమన్నట్టు సైగ చేసాడు. "అన్నా, తను నా ఫ్రెండ్ దేవరాజ్. నిత్యని ప్రేమించాడు" అని ఆగాడు. సోమీ వెనక్కితిరిగి సూరి వైపు చూసాడు ప్రశ్నార్థకంగా.

సూరి కంగారుపడుతూ అన్నాడు "లేదన్నా, వీడబద్ధం చెప్తున్నాడు. నెల రోజులుగా నిత్య చుట్టూ రెక్కీ చేస్తన్నాం. వాడెప్పుడూ తనని కలవలేదు" అన్నాడు. సీనా అందుకుంటూ "అవును, నిన్నటికిముందు నిత్యని తనెప్పుడూ కలవలేదు..వన్ సైడ్ లవ్ తనది" అన్నాడు.

సోమీ, సూరి మొహాలు చూసుకున్నారు.

"వీడితో వేస్ట్ గానీ వాడికి కాల్ చేద్దామన్నా" అన్నాడు సూరి.
అరేంజ్ చెయ్యమన్నట్టు తలూపాడు సోమీ.

25

"దట్స్ ఇట్, ఐ యామ్ కాలింగ్ శివరాం" అంది నిత్య డెస్పరేట్ గా.

"నిన్న నైట్ చేద్దామంటే ఇందులో ఎవరు ఇన్వాల్య్ అయ్యారో తెలుసుకుంటాడు సీనా అన్నావ్, ఇప్పుడతనే మిస్సింగ్, వుయ్ నీడ్ సమ్ హెల్ప్" అంది.

సరేనన్నట్టు తలూపాడు దేవరాజ్.

నిత్య శివరాం నంబరు సెర్చ్ చేస్తున్నప్పుడొచ్చిందొక వీడియో కాల్ ఆ మొబైల్ కి. అనుమాన పడుతూ ఎత్తింది నిత్య.

ఇద్దరు ముసుగులో ఉన్న వ్యక్తులున్నారా వీడియోలో. దేవరాజ్ కి చూపించింది భయపడుతూ. తన కారునొక పక్కగా ఆపి, హడావిడిగా మొబైల్ తీస్కొని చూస్తున్నాడు.

"హలో దేవరాజ్, హడావిడిగా ఎక్కడికో వెళ్తున్నట్టున్నావ్? వెల్, కొంచెం బ్రేక్ తీస్కో" అంది అవతలి గొంతు. వెనకనుంచి "రేయ్, చచ్చారా మీరు. నేను ముందే వార్నింగిచ్చా. ఇనలేదన్నా!" అంది వెనక గొంతు.

"ఎవరు..ఎవరు మీరు?" అన్నాడు దేవరాజ్.

"చెప్తా, ఇద్దరం కలిసి కూర్చుని మాట్లాడుకుంటే అన్ని విషయాలూ చెప్తా. అరే! మర్చిపోయా, మీ ఫ్రెండ్ మీకోసం వెతుకుతుంటే నేనే హెల్ప్ చేద్దామని ఇక్కడికి తెచ్చా" అంటూ మొబైల్ ని వెనక్కి తిప్పాడా వ్యక్తి.

ఎదురుగా కుర్చీలో సీనా! ముక్కు కింద రక్తంతో, మొహం అంతా కందిపోయి అస్తవ్యస్తంగా ఉంది తన పరిస్థితి.

"బావా..!" అరిచాడు దేవరాజ్.

"బా.." అని మూలిగాడు సీనా. "సేవ్ మీ బా.."

హఠాత్తుగా ఒక ముసుగు వ్యక్తి వచ్చి స్టిక్ తో గట్టిగా కొట్టాడు కాళ్ళమీద. "బ్బా..." బాధతో విలవిలలాడాడు.

"రేయ్, సీనానొదిలేయండి. వాడు అమాయకుడు. నాకు దొరికారా మీ అందర్నీ నరికేస్తా" అన్నాడు ఆవేశంగా దేవరాజ్. తనకున్నది సీనా ఒక్కడే.

"ఛ, అందుకే కాచుకోని కూర్చున్నాం మరి! చూడూ, యువర్ గేమ్ ఈస్ ఓవర్, ఇమీడియెట్ గా నిత్యని అప్పగించి వీణ్ణి తీస్కొళ్ళు" అన్నాడు మొదటి వ్యక్తి.

"ఎక్కడికి రావాలి?"

"మీ ఇద్దరూ మల్లాపూర్ జంక్షన్ దాటాక టీ షాప్ దగ్గర కారాపి కిందకి దిగండి. అక్కడినుండి మావాళ్ళే తెస్తారు"

దేవరాజ్ మౌనంగా ఆలోచిస్తున్నాడు.

"ఇంకో విషయం, అక్కడికి పది నిమిషాల్లో రావాలి, నీ మొబైల్ లో ఎవరికన్నా ఫోన్లూ, మెసేజ్ లూ పెడితే ఎవ్వరూ ప్రాణాలతో మిగలరు" అని కాల్ ఎండ్ చేసాడు.

దేవరాజ్ అక్కడే కారులో కూలబడ్డాడు. తన వల్ల సీనా ఇరుక్కున్నాడు. నిత్య వైపు చూసాడు బాధగా "నువ్వు నాతో రావక్కర్లేదు నిత్యా, నిన్ను వేరే బస్సెక్కించి నేను సీనా కోసం వెళ్తాను" అన్నాడు.

"నేను వెళ్ళిపోతే, వాడు నిన్నూ సీనానీ బతకనివ్వడని తెలిసికూడా..ఎలా వెళతాననుకున్నావ్ రాజ్? ఏం చేసినా నేనూ నీతోనే" అంది బలంగా అతని

భుజం మీద చెయ్యి వేస్తూ.

నిత్యని ఆరాధనగా చూసి కారెక్కి వేగంగా ఆ జంక్షన్ వైపు వెనక్కి పోనివ్వసాగాడు దేవరాజ్.

ఏ మెసేజ్ పెట్టకూడదన్న కారణంతో నిత్య కాళ్ళు కట్టేసినట్టయ్యింది. సింహం బోనులోకి వెళ్తూ ఏ రక్షణ తీసుకోలేని పరిస్థితి. వాళ్ళు ఐదు నిమిషాల్లో రీచ్ అవుతున్నారనగా ఇంకో కాల్ వచ్చింది, స్పీకర్ ఆన్ చేసింది నిత్య. "హలో బానూ, నీకిచ్చిన త్రీ డేస్ టైం ఐపోయింది..ఆ ఐదూ ఇచ్చేస్తే..." బ్లాక్ మెయిలర్.

దేవరాజ్ కి చిర్రెత్తుకొచ్చింది. ఓ పక్క ప్రాణాలు పోతుంటే వీడొకడు. చటుక్కున ఓ ఐడియా వచ్చి "నేను మా ఫ్రెండ్ దగ్గరి కొచ్చా ఆ ఐదు సర్దటానికే..ప్రస్తుతానికి మూడు సర్దగలను, తర్వాత మిగతావి ఇస్తా" అన్నాడు.

"ఈ బేరాలేంట్రా బాబూ, సర్లే, ఐదూ వచ్చాకే నీ వీడియో నీకిస్తా. చెప్పు, ఎక్కడి కొచ్చి ఇస్తావ్ మూడూ?"

"నేనుకాదు, నువ్వే రావాలి. శ్రీశైలంలో ఉన్నాను, ఇట్టించి విజయవాడ వెళ్ళాలి. నువ్వో మూడు గంటల్లో మల్లవరం జంక్షన్ కి రాగలిగితే అక్కడే ఉన్న టీ షాప్ లో నా మనిషి ఉంటాడు. వాడికి బ్యాగ్ ఇచ్చి వెళ్తాను" అన్నాడు నిత్య వైపుచూస్తూ. తను ఆశ్చర్యంగా వింటోంది.

"ఇక్కడేవడెవడ్ని బ్లాక్ మెయిల్ చేస్తున్నాడో అర్థం కావట్లేదు. సర్లే వస్తాను, నా జాగర్రలో నేనుంటాను" అన్నాడు నిట్టూరుస్తూ.

(కొనసాగింపు వచ్చే నెలలో)

COMMENTS